
पुरुषसुक्त 


आमच्या पुरसा ! आमकां पाव . 
आमचें ' बरें जावं , म्हण . 

आजवैर आमच्यांत जायते जाण मनीस जाले आनी तांतले जायते जाण 
व्हडविकेकय पावले . पुण त्या सगल्यांत पुरुस असो तूंच . 

कारण आमच्या आत्म्याचो पैलो वैलो दिष्टावो जालो तो तुकाच . 

आमचे सैमाचे सत्व होल्मलें तेंय तुकाच . आनी आमच्या फुडाराचें सपन 
पडलें तेंय तुकाच . देखूनच तूं आमकां आमच्या मूळ पुरसाचो अवतार . 
गोंयच्या मुळाव्या आनी थळाव्या भूमकादेवतेचो अवसर . आमच्या फुडाराच्या 
पिंपळावैलो विस्वकर्ता ब्रह्मो . 

म्हणूनच हांव तुज्या पायांर घालून घेतां आनी तुका पराथतां की 
आमच्या पुरसा , आमकां पाव . 
आमचे ' बरें जावं ' म्हण . 
जाण्ट्यांनी दवरिलें ' वामन , ' नांव तुवें त्रिविक्रम जावन सार्थ केलें . 
तीन पावलांत तुवें पाताळ , पृथ्वी आनी सर्ग हे तीनय लोक व्यापले . पाता 
ळांत मांयडाक लागिल्ल्या आमकां वैर काडून तुवेंच मनशांत हाडले आनी 
आतां तूंच तुज्या मंत्रबळान आमकां देवकळेक व्हरूंक लागला . 

आमच्या कांठ्यावलो आत्महीणपणाचो म्हारू तुवेंच धांवडावन घालो . 
आमचेठांयचें सैमाचे देवस्व होरावन जागयलें तेंय तुवेंच , 

आनी आमचे दाळागोळाक लागिल्ले पितर सद्गतीक पावन आमकां 
स्त्रापामेखळे केले तेय तुवेंच . 

म्हणूनच आज म्हजे वांगडा आयचे फायचें गोंय तुज्या पायांर घालून घेता 
आनी तुका पराथता की , 

आमच्या पुरसा , आमकां पाव . 
आमचे ' बरें जावं ' म्हण . 


युगायुगांच्या दृष्टिवन्ता आनी परमकारुण्याच्या म्हाकवे ! कोयरांत सांडिल्ल्यो 
आमच्यो तीनय वावजो तुवें तुज्या दिव्य नदरेन तेळ्ळ्यो , आपल्या दुखांनी 
भिजौन घांसल्यो पुसल्यो आनी जिवाच्या दोऱ्यार गुथून अभिमानान गळ्यांत 
घाल्यो . जल्मवेर त्योच तुवे जपल्यो आनी तांच्याच खातीर तूं खपलो . 

ह्या जपातपान तुज्या अमृतकंठांतल्यान ' शणै गोंय - बाब ' ही वाणी प्रगट 
जाली . 

तीच तुजे बिरुद जाली आनी तें बिरुदच आमचो ओंकार जालो . 
शणे हे पैले मात्रेन आमची संस्कृताय जिवी जाली . 
गोंय हे मदले मात्रेन आमच्या स्वत्वाक आंकरी फुटली . 

आनी बाब ह्या निमण्या मात्रेन आमचो पुरशार्थ इतिहासाच्या पेडयेर उबो 
रावन आमकां साद घालूंक लागलो . 

पुण ह्या तिगांकय जीवकळा हाडपी अदि मात्रा तो तुजो प्राण ; तुजो अज 
रंवर आत्मो . तुज्या नामोच्चारांतच आमचो ओंकार आनी उद्धार . 

म्हणूनच आज म्हजे वांगडा आयचे फायचे आमचे प्राक्तन तुज्या पांयार 
घालून घेता आनी तुका पराथका की , 

आमच्या पुरसा , आमकां पाव . 
आमचे ' बरें जावं ' म्हण . 


१२ 


V 


पांयजणां 


त्या दिसा वडाकडेन गडद तिनसनां 
मंद मंद वाजत आयलिं तुजि गो पायजणां 


मौन पडले सगल्या राना 

शिरशिरून थाबलिं पानां 
कंवळि जाग आयलि तणा झेमतां झेमतना 


पैसुल्यान वाजलि धांट 

दाटलो न्हंयचो कंठ कांठ 
सांवळ्यांनी घमघमाट सुटलो त्या खिणा 


फुलल्यो वैर चंद्रजोती 

रंध्रांनी लागल्यो वाती 
नवलांची जावंक लागलिं शकुन लक्षणां 


गळयां सुखां , दोळयां दुखां 

लकलकली जावन थिका 
नकळटनां एक जालीं आमि दोगांय जाणां 


वडफळांच्या अक्षदांत 

कितलो वेळ न्हायत न्हायत 
हुपले कितले चंद्रलोक , इंद्रनंदनां 

तांतलें कांय नुल्ले आज 

सगल्या जिणे आयल्या सांज 
तरीय अकस्मात तुजी वाजति पायजणां 

कानसुलांनी भोंवति भोंवर 

आंगार दाट फुलता चंवर 
पट्टि केन्नां सपनां तीच घट्टि जाग्रणां 


१३ 


CA 


तर्पण 


114 

रगत तुजें रकुन मदलि वळ गेली पुसून 
प्राण तुजो मंत्र जावन पेट्टा रसरसून 


हुटके तुजे जावन झेली 

चल्ले हुपत दोंगर - घळी 
रक्षेतल्यान गुरव मुळी कुदति मुसमुसून 


तरंगां जाली झाडां , खोडां 

जाण्टेल्यांची उठली हाडां 
अम्रताची जावन ताडां आयलिं लसलसून 


स्वासान तुज्या आमची कूड 

पेटली , जाली दर्भ - चूड 
सर्गाचो चट्टा घूड प्राण उखलासून 


दधीचिच्यो तुज्यो बरी 

वज्र जावन आयल्यो करी 
राक्षसांच्या झडुन शिरी घेतल्यो त्रय जिखून 


त्या स्त्रयान स्त्राद्ध करूं 

त्या जयान आरत धरूं 
तंवर अमर मरण मरूं , तुजीच वळ चिरून 


१४ 


primer poter 


नवे युग 


सात लाख गोंयकार आमी 

युग नवें फुलैतले 
अंदल्यात मंत्र जिवीं 

ते फाल्यां उलैतले 
जळत गोंय धुंवता जरी 

घरांर नांगर भोंवता जरी 
बैंच पाट अम्रताचे फाल्यां आमी खेळतले 


आज जरी काळोख बिण्ण 

सगलेकडेन पडलां किण्ण 
दनपारांच्या कडार फाल्यां रथ भुजार झेलतले 


आज जीव लागला गोळा 

तरिय दैत्य लावन दाळा 
रैताच्या जैताचो शक फाल्यां चलैतले 


झोमुन घेवंक वैली घुडी 

होमखणांत आमची उडी 
माणसुकेच्या फायच्या जिणेन देवांकय भाळेतले 


ही घुडी केळतले 

सुखान दुखां गळेतले 
जनगणमन - गीत गायक सूर नवो मेलैतले 


१५ 


ध्वजाची जागवण 


जाग रे बेगी जाग 
भारताच्या ध्वजा म्हज्या जाग रे बेगी जाग 
दर्यावेळेर खंगता तुजी सोबित एक बाग 
व्हंकलो कशो माडयो थैच्यो खांबले कशे माड 
चारशिं वी लागुन पाखे जावंक पावले पाड 
दैना अशी तुटिल्ल्यान तुजी लागभाग 

जाग रे बेगी जाग 


दुदा - धंया - न्हंयो आटल्यो , सुटले सोया - पाट 
फुला - फळांत तक्षकांनी तांतयां घाली दाट 
माथ्यार पाचके , पावलामुळा पांढरे आनी नाग 

जाग रे बेगी जाग 


झाडापेडार देवचारांनी बांदलें सामके कोट 
रोट तांकां घालुंक आमी बांदले आमचे पोट 
खोटावणेक देव आमचे , फाटीर तांच्या दाग 

जागरे बेगी जाग 


सासाय थैची आवै म्हजी तूंच तिजो धीर 
तुजे धिरार वानांत तिणें काडूंक घालां शीर 
सोंसले इतलें आनीक कितलें सोंसचे आतां सांग 

जाग रे बेगी जाग 


भायरो जाल्लो गोंसांय तिजो घालतां तुका साद 
शिलां काडुन होरायत तुका दिवंक आयलां याद 
अंत आतां पळौं नाका मार रे बेगी दांग 
तेखातीर उखलासाक प्राणय जाल्यार माग 

जाग रे बेगीं जाग 


१६ 


सोंपती रात 


शस्त्रांची अस्त्रांची सोंपत आयल्या रात 
फांतोटेर झट्टले रे शतसहस्र हात 


प्रल्हादांनो ! नांव जपा 

खांब्यांत देव बसला तपा 
कंवदरून काहलो रे सगलें पिंत आंत 


मातले जरि लक्ष बळी 

खिणांत वेतले रसातळी 
तीन पाबलांभितर जातले नाच नपच्छात 


परशुराम ना रे ओगो 

दोळ्यांत तेल घालुन जागो 
स्राप दीत प्रकट जातलो अंतिं अकस्मात 


राशिर येवन करा काम 

आमचे वनीं आयला राम 
सांकवपाटो पुरतो करा रोखडो रातोरात 


पातकांचे भल्ले घडे 

घालया पितरांक वडे 
घालतलो रे कृष्ण आतां सुदर्शना हात 


मात वात राखुन धरा 

केल्ली शांत पुरती करा 
तुमच्यांतल्यान प्रकट जातली अवतारांची जात 

पा .२ 


दुःख कोणा चुकना 


दुःख कोणा चुकना 
संसाराची ताप नासताना 

पूर्वपुण्य पिकना 


हरिश्चंद्र भवजाळी पडलो 
परोपरीन वनवन विडविडलो 
बायल , पूत , धन , राज्य व्हगडलो 

लागुन ह्या मायणा 


जालें व्हेलें घर आसुन उंचेलें 
शितेक पळेया कितले भोगले 
घोव देव आसून हुल्पली 


जावन भयो दैना 


देवपुतां पांडवां अतिरथी 
वश जाल्लो साक्षात श्रीपती 
साह्य आसुन संसारसारथी 

पडलें सामके उदणा 


व्हडाव्हडांची ही असली गति 
कुळक्षयय खर भोगलो श्रीपती 
पळवन पुण हे मनिस अल्पमति 

रतिभरय शिकना 


भोग जिवा संसारयातना 
असलो योग परतून येवचो ना 
जळळ्याबगर हे शास्त्र उमजना 

तांतलि जोत जिखना 

चल्याची अर्थ 


यो रे यो रे चांदीमामा भाच्या तुज्या पळय 
मोतयांच्या झेल्या म्हज्या खांदार तुज्या खेळय 


मावुळबडीर गेला , हाज्यो वरा सतरा कळा 
पारजावरी चित्त हाजे पळटा जळा मळा 


सांबाळूक गेल्यार म्हाका खरस सामकि हाहा 
दिसता म्हणसर खिणाभितर दोळ्यांर हात काट्टा 


न्हाणैन म्हळ्यार मेळणा हाता आंगणां पोरसां हुपता 
जेवौंक गेल्यार मेळणा उल्या गल्लांफाटल्यान लिपता 


लाय रे देख मातशि हाका रीत इल्ली शिकय 
घरच्यांचे थोमणे म्हजे तूंच आतां चुकय 


घरां वज्रकेम्पांची हाका दाखै लिपय 
अवजाळि हो गोलांट मारुन घेत तांचेर झोपय 


मात सांबाळ अप्सरांची नदर हाका लागत 
तुजेभशेन दिसान दीस पंदरशीत भागत 


असोच आंगणिं येवन हाका दोन उंडयो जेवय 
न्हिदच्या वेळार तूंच हाजो अर्थीन जा रे गवय 


Live 


विनवणी 


दाळमेच्या ताळयेवरी वाऱ्यार धोल नाका 
सबदुलेच्या झेतान अशें सांजचें चल नाका 


जांब करून तांबडे गुंज ओगिच रुस नाका 
हात्याभशेन उसैत कुशी ओगिच हांस नाका 


ल्हारांवरी मोतयां ओतित गो उलौं नाका 
चान्यांतल्या सांवळ्यांवरी म्हाका भुलौं नाका 


वांगडा चलतां फुलौन चांफें आंग भाज नाका 
एकान्तांत घालून जोगुल मागिर लज नाका 


पाय न्हंय ह्यो साकरबोडयो जळिं बुडौं नाका 
सपनांच्या माळयांवेल्यान तळिं उडौं नाका 


दोळयां उदक हाडून अशें म्हाका पळौं नाका 
उतर विटाळून आतां मनां म्हेळौं नाका 


फाटल्या म्हज्या कवनांची मुळां विचार नाका 
जिवा म्हज्या भौन भौन सुळार मार नाका 


फळट्या पिरायेत म्हजे माप घेवं नाका 
वर दिल्ल्या परत आतां स्राप दिवं नाका 

धांव बेगी , पाव उल्या 


चंद्रिमाक घाय जाला 
काळखाचेय फुटले दोळे 
कणकीतली माय , आयक 
चोंय वशीन घालता उले 


सोडवंक गेल्ले भावबंद 
अपघातान पडले चरी 
धा दिकांक पांगले पूत 
एकय ना रे तिजे सरी 


रत्नां कशी तिजी दुखां 
पुंजायतल्या दृष्ट नवी 
उल्या तिज्या पावता ताका 
इपितांची सृष्ट नवी 


व्यथाकथा जाणुन तिजी 
लक्षिम आकुळ पिकुळ जाल्या 
कुकुम कांकणां घेवन तिका 
सर्प - राज्यार बसवंक आयल्या 


धांव बेगी , पाव उल्या 
असली वेळ परती येना 
आवै - उल्या पावना ताका 
देव पसून म्होयांत घेना 


चंद्रिमाचो घाव पेखू 
काळखाकय दृष्ट फुटूं 
कणकींतल्यान काड आवैक 
भाग्य तिजे कुकमान नटू 

गोंदजी नायकालो पोवाडो 


पुस्तिवंत तुमि अर्जी आयका मर्जिवंत ह्या गायकाची 
शस्त्रां खणखणल्याविण घुमना वाणी गोंदजी नायकाची 
कितले दीस वडलांची कीर्ती परती परती गावंची हो 
आनीक कितली भिजौन दुखांनी शेळी भाकरी खावंची हो 
सतरोजीची सतर उल्लि ना धुल्ली गवर सांतेरी 
पिळगी आधा , म्हादय रट्टा , जळून कट्टा वागेरी 
वाडवडलांचे खचले वण्डे , निखटे कण्डे उल्लयात 
आतां वियेती वाग सतरिचे , भियेवन हुंदरा - सावळ्यांत 


पुस्तिवंत तुमि ० 
हुबली रत्नां खुबली वतनां लागली वायटी यत्नाक 
गा बायलांच्या नथे वांगडा दादल्यांचेंय सांण्टा नाख 
वचून तुबकां , आयलीं चाबकां , कळम चडली शस्त्रांक 
वनी हुलपती राणयो आमच्यो म्हारग चोळये वस्त्राक 
नाखार नळकुटी अशी मानपटी , कथू कशी हांव कवनांत ? 
अशा निलाजन्य जिण्यापरस ह्या चला अखेरच्या हवनांत 


पुस्तिवंत तुमि ० 
( ' आव्हान ' ह्या रेडियो - नाटकांतल्यान ) 

M 


वनवाशी 


pic 
early 


2 


तुजेविणे हांव वनवाशी 
ताट सुखाचें आसुन भरिल्ले 

सदांच हांव उपाशी 


दारिं म्हज्या हे हति - घोडे झुलती 
झिरकमळां झारिनांनी फुलती 
तूं दिसना म्हुण पुण ती गळटी 

जावन विरूस उदाशी 


आज म्हाका जरि पट्टी चंवरां 
लागता पिशें दशदिशिंच्या भोंवरां 
आसून सगली भांगरां शिंगरां 

तूं नासून उकाशी 


बावल्यो रे दिवलेंतल्यो वाती 
चल्यो सुक्यो पुष्याच्यो राती 
मोग तुजो हो जरि अपघाती 

तातुंतय हांव सुखवाशी 

नंदालो पोर 


हो नंदालो पोर गो भौच मस्तेखोर 
घण्टि चोर आसुन वेल्यान सावांमाथ्यार मोर 


कवड्यापरस शिटूक गो हो कोल्यायपरस धूर्त 
• दुत्त करुन प्रगट जाता ज्युस्त साधुन ल्हुर्त 
कुणिं मायटयो उमथ्यो घालुन पळटा तशिोर 


गालदे धरता केंष्टयो ओट्टा करता म्हाका लांब 

धरूंक गेल्यार हात हाजो लोखंडाची कांब 
धरुन बांदुन घालोय तरी तोडून वेता दोर 


निस्तर ना हाचे धडये घेता म्हजी फाट 

सांते वेतनां एकटि गांठून आडावन धरता वाट 
चुकाक गेल्यार फोट्टा मडकि मारून कुपातोर 


शिळोण्यांनी रातचो म्हाका करता खासावीस 

खाल्लो गोटो लागना आंगा काटा जातां दीस 
तोच वखद पथ म्हजे - तोच जसो जोर 

M 


सपन - वासवदत्ता 


काळखि रात आसुन वाटेर पुनव कशी ओत्ता 
येता नगर - सुंदरता सपन - वासवदत्ता 

ताटांत नवो , लामणदिवो चल्ली बाय देवळा 

कानां वेडी , नाखा पिली , वज्रतिळो कपळा 
आंगांत केळीकांडयेवरी मोडत वीज झेलता 


हिज्या सयेन व्हीर जाले वयावेले भुरगे 

नद्रेखातीर जाण्टेजुण्टे लेगित दिती अर्गे 
हिज्या दयेर तिगलां नगर , रायालीय सत्ता 


गीत म्हण्टा तेन्नां निळी रात जावंक लागता 

रत्नांच्या झुमरांनी लक्ष वात जागता 
पावलि मारूंक लागलि तशी इंद्रपदय हालता 


घागरि घुमतां घुमतां मंद न्हिदे - धुंद फांकता 

देवांचेय जागते दोळे पलकाभितर धांकता 
ज्याचें जशे चित्त ताका तशें सपन घालता 

atriot 

inic 


ल्हान जाले महान 


गोंयचें नांव व्हड करून ल्हान जाले महान 
बणखाणंची देवळां जाली , लामणदिवे प्राण 
रगताचें तेल करून रात जागयली 

ताणी रात जागयली 
संसाराची शांत करुन तान भागयली 

ताणीं तान भागयली 
धाय दिको गाजता तांचे फायचे यशोगान 


जाण्ट्यांचे रीण फेडुन स्राद्ध चलयले 

ताणी स्राद्ध चलयलें 
स्रद्धेचे कोंब काडुन दैव फळयलें 

ताणी दैव फळयलें 
घटाय हाडलि गरिब धाट्या , अपंगुला त्राण 


कणकीतली माय आमचि वैर उखल्ली 

ताणी वैर उखल्ली 
अवदिशेची सया सामकि पैस धुकल्ली 

ताणी पैस धुकल्ली 
सुटकेपलिं जोडून दिलो घटकेवरी मान 


जल्म उंवाळून सगले वंश उजयले 

ताणी वंश उजयले 
मेल्ल्या बियांयतल्यान जिवे वृक्ष रुजयले 

ताणी वृक्ष रुजयले 
तांचेवरी ल्हान आसून गोंय केलें महान 

भावकेचे गीत 


hiche 


ne 


गोंय आमचें मूळपीठ , कोंकणी आमची भास 
कोंकणी संस्कृताय आमच्या जाण्ट्यांली मिरास 


आसूं आमी लागी पैसे बँय संसारार 

जैत तांकां हाडूंक आमी घोळू आठय पार 
तांच्या जपान तुटत चल्ले सगले बंदपास 


जिवी आमच्या प्रीत आनी चलणुकेंत नीत 

आमच्या मनी मुखीं सदां माणुसकेचे गीत 
दुर्बलांक ग्रास दिवंक काडूं केदेय त्रास 


झाडापेडां - ओड आमकां मोनजातीचो भो 

मनशापुढे तुच्छ आमकां सगलो सर्गभोग 
तांच्या बऱ्याभल्या आमच्या पुण्यायेची रास 


पूर्व आमचें कीर्तिवंत त्यापरस फुडार 

गोंय आमकां करचें आसा भावकेचे कुळार 
त्याखातीर पितरदेव धरून आसात आस 


ह्याच खातीर जायतें आमी सोंसला आजवर 

तपान आमच्या माल्लां आमी दुस्मानांचेंय वैर 
सोपत सगले आयले आतां त्रास बंदिवास 


गोंय आमचें मूळपीठ , कोंकणी आमची भास 
तांच्या जपी तपी आमच्या मुक्तिचे विलास 

प्रार्थना 


इपदेंतलो वाटाय म्हाका 

न्हय रे म्हजी प्रार्थना 
भयार जैत जोडचें हांवें 

घाय आंगार झेलताना 


दुःख , दैन्य , दगदगांत 

नाका दिवंक सांत्वना 
शिरंत्रांनी आसचे त्राण 

असलो दयों जैवताना 


आलाशिरो सुटलो तरी 

धीर म्हजो तुट - नये 
व्हांवलो संसार तरी 

जिणे हांवें विट - नये 


हुंवारांत पाव अशी 

न्हय रे म्हजी प्रार्थना 
तरचि शक्त उरचि जिवीं 

बुट्टि दोशीं तोड़ना 


कर मात्शे ल्होव वोजे 

न्हय रे म्हजी प्रार्थना 
तोलचो भार आठय पार 

जागच्या जाग्यार पायताना 

दिसार सुखी नमचे माथे 

रातच्या दुखीं भाळचे तुका 
पायांमुळा धळटां जमिन 

लागचि नदर तुज्या मुखा 


पिडणुकेंतलो सोडय म्हाका 

न्हय रे म्हजी प्रार्थना 
कितेंय घडू दुबाव तुजो 

येवंचो न्हय म्हज्या मना 


( टागोरांच्या कवितेचो अणवाद ) 

तुजे हात 


हात्याभशेन हात तुजे गोरे गोरे पान गो 
घरदार आठय पार भल्लें परमळान गो 


बचकां तुजी साळकांवरी 

नाखटां तुजी माणकांवरी 
पळौनच जल्मजुगाची न्हिवता भूकतान गो 


व्हंकल कशे सोबता घर 

चान्ने जमनिवण्टींचेर 
भायर भितर खेळटा घोळटा तीच नितळसाण गो 


तांका लागुन हांसता पोरसू 

गोरवां लागति हरसूं वरसूं 
उधळटात पाडकां झाडकां फुलौन कान पान गो 

तुज्या हातच्या परखन्नांनी 

वासरि भल्लि आप्तेष्टांनी 
देव धांवन आयले आंगणी कीरमोर जावन गो 


तुज्या हातच्या उदकानय 

जोडटा जय , झडटा भय 
वाटसुऱ्यांची लागता लय घेवंक हेय दान गो 


पुण्यवंत असले हात 

काळजार घेवंक सवनरात 
सात जल्म झरैन हांव कूड आनी प्राण गो 

मोलादीक बोल 


भोलादीक बोल तांचे नीळ पाच पोवळिं कशी 
-दिसता तशें चार दीस कुशी उशी जुळ्ळी जशी 


खातकुतल्यांची उतरां तांची जीव जातां तंग बाये 
शेड्ड्यां भशेन घोवांचेय रंग धड म्हणूं नये 


घालामेल आसुन जेवण भौच खंय बरें जाता 
चार दिसांनी होच घोव त्याच जेवणा खोड काटा 


माया तांची लोणयावरी केल्लें तांच्या लागता जिवा 
-चार दिसांनी नण्डेपरस सुचति तरे ह्याच घोवा 


चड्ड दिसांनी येवप तांचें , केन्नाकच फांतोट जाता 
-चार दिसानी ह्यांच घोवा उलैतनां न्हीद लागता 


कशेय आसूं उडौं नाका दुदांत बाये मिठाकणी 
म्हाका दिसता आमकां बायलां जाण्टेपणीं ओड उणी 


आनंदाचो दीस 


to 
M 


आनंदांचो दीस आज बाळक जल्मले 
ल्हान - व्हड आयले - पेले रडून हांसैले ताणे 


फळाक गे आयली दोनय कुळांची पुण्याय 
गोठ्यांत पान्हेली खंय बाबुल्याची गाय । बाये 


आंगवणीक पावन देव पळ्या जालो ल्हान 
घराचें गोकूळ जालें ताज्या दर्शनान । बाये 


शीण विसल्ली गे माय पळ्या तिजे रूप 
जायांचेर ओतली ही चांदन्याची ओप । बाये 


बापायच्या काळजाक पळ्या केदे बेगी ओड 
साकरेपरसय ताजें तोंड गोड गोड । बाये 


आजयेच्या दोळ्यांत आयलें अम्रताचे दूख 
अंतल्लेलें आंयले पुनां सर्गातलें सूख । बाये 


घराचो हो दिवो हाजी माणकांची कांत 
अर्थअपुर्बायेन गे करा तेलवात । बाये 

P ग 


घराची रसणाय 


म्हज्या घराची तूं रसणाय 
सदांच मुख गे तुजें हांस्कुरें 
अडचल्ल्याचे तुका चुरचुरे 
सदळ हात म्होवाळ उतर मन 

कंठ रुचिक नाजूक शेनाय 


तुज्या कळेन घर सदां कुळागर 
फुलां फळां गिरबुजां आंगणभर 
ताळये कणकणी भोंवर भोवतणीं 

परमळ कंवळिक सुख थंडाय 


तुका पळौन ही गाय ल्हंवरता 
तुज्या : पर्सणेन जाय चंवरता 
माजरां पायां विलोद घांसती 

साय कशी तूं तांकां जाय 


हांवय फुलतां लाख सुखांनी 
ओवळां घमघमतात दुखांनी 
यशी म्हज्या पुण्याय तुजी गे 

कवनिं प्रीतिची नवनवलाय 


सोबशी देवता कशी तिनसनां 
लामणदिव्याची वात लायतनां 
नुलैत करतां तुका वंदना 

पडुन तुजी अवचित सासाय 

३ 


वोंवळांचो घमघम 


लावणी 


Nord 
donand 


तुवें दिल्लया वोंवळांचो घमघम ! 

अजून लेंसा वास असो 
सुकलीं तुजी गो दुखां केदे बेगी , 

हुबलो तुजो उगडास कसो ? 


जिव्या बेड्याचो अगरी दिल्लो 

मुखांत रंगला तुजो विडो 
आमची उलाणी स्मरून हांसता 

अजुन अदोळसो तसो कुडो 
इल्लोय झोंबलो ना तुका , 

म्हाकाच ताजो त्रास कसो ? 
सुकलीं तुजी गो दुखां केदे बेगी , 

हुबलो तुजो उगडास कसो ? 


असो पुण 


कोंड्या - आळीतले अजून चान्ने 

बसलां पाय बुडौन जळी 
अजुन किरांट्यो रुचिन बोंचायती 

खाल्ली आमी आडसरा - वळी 
सगले अशें तूं कशे विसले , 

म्हाकाच तांचो भास कसो ? 
सुकलीं तुजी गो दुखां केदे बेगी 

हुबलो तुजो उगडास कसो ? 

सांडटि सुखां गो तुजे भोवतणीं 

ताळयां - माळयांर तुजे झुले 
कशे पावतले इतले वैर गो 

विकल म्हजे हे सकले उले ? 
मोगान पांखटे दिले तुका आनि 

म्हाकाच बांदलो पास कसो 
सुकली तुजी गो दुखां केदे बेगी 

हुबलो तुजो उगडास कसो ? 


तुजी गोडी लाय 


भगवन्ता तुजी गोडि लाय 
तुज्या गोडयेविण आस्त तुंटचिना हाडव्हर हे तें जाय 
व्हगडटकच तें मात पट्टले जिवाक मिचमिच घाय 


दीसरात सोशीत घाय हे सोंपत आयली पिराय 
तुज्या चिंतनाशिवाय ना रे अंतिम वखद उपाय 


आजवेर हांव करीत रावलों जें जें तुका नसाय 
कृपावंतपाणं तू तोखतालो मनांत म्हजी पिसाय 


बायल भुगि संसार पसारो आसुन ना थंडाय 
भायर भितर दनपार गिमाचो , षड्रिपुची बंडाय 


स्तवन तुजें कर कवन मुखीचें जें जें हैं मन गाय 
अम्रताय उपजायत पदोपदि अढळ सुखा तें पाय 

जाग रे रघुरायकुंवरा 


जाग रे रघुरायकुंवरा सवणिं वनीं गायती 


चंद्रा - किर्णी शितळ जाली चक्रवाकां जुळुक गेली 

निस्कळंक खेळटा वारो रुख सुखांत धोलती 


उदेतिचो फुल्लो कळो काळखाचो सल्लो मळो 

भोंवरांचो ध्रुवता गळो कमळांदळां फुलती 


ब्रह्मादिक धर्ति ध्यान सुरनरमुनि कति गान 

उठपाची वेळ जाल्या उगड दोळ्यां पाती 


तुळशिदास आकुळ पिकुळ तेळुन तुजे सुमुखकमळ 

दुर्बळांक दान दिता वज्रजडित वस्ती 


( तुळशिदासाल्या भुपाळेचो अणवाद ) 

जग हे जगम 


स्राप दिवं नाका जगाक न्हय रे सामकें वायट तें 
स्वर्गा परस करूंक येता गोड गायत गायत ते 


भेळणा किट्टीक दूध 

बेबकां ना कमळगंध 
सोदतल्याक मेळटा मात तो मनी मोलायत तें 


दिवन उणे घेवचे दुणे 

फळटा जग आपले गुणें 
प्रीतिविणे उरना जिणे जर बऱ्याक लायत तें 


रोयता तेंच मेळटा पिके 

वायट वान्सा व्हरता भिके 
येवजिता मनी परा येता घरा नुलैत तें 


रचलां जग अिस्वरान 

तोच जावन आस्ता प्राण 
सांग मागिर ओगिच कशे दुःखमूळ जायत तें 


आमट तुरट जिवित जरी 

आसता जुस्त जगमावरी 
अरळ मधुर म्होंव लागता जर खेळौन खायत तें 

ठुमरी 


RPHAR 


याद न्हंय गो हो उजो 

हे दुख सोसूंक नजो । हाय रे देवा 
जाळ हुलप हे कोणा भोगुं नये 

जीव उबगलो म्हजो । हाय रे देवा 
म्हैनो म्हैनो हो चीट बरैना 
म्हजि तर अशि ही चल्ल्या दैना 

जालो जायत काय दुजो । हाय रे देवा 
याद न्हय गो हो उजो 


तांचें नांव 


KA 


A 


w w 


तांचें नांव घेवंचें कशे । गे बाये । 

रुपागुणाक सोबत अशें ? 


more 


चान्न्या भशेन तांची नदर 
भांगरान बांदचे एकेक उतर 
ओंठ दांत केम्प वज्र 

ल्हानाव्हडाक तांचें पिरों 


भाग्यवंत तांचो हात 
लागल्यार गे खिणांत 
मातयेचेंय भांगर जायत 


अमूतय गोड निशे 


मन तांचे पुण्यशीळ 
मळब जशें अिंद्रनीळ 
नामने , 

गंगेचें मूळचशे 


कूळ शीळ 


धा लाखांचें तांचें नांव 
गाजता आज सगळो गांव 
तोंड भरुन घेन हांव 

पुण गे फुकट घेवंचें कशे ? 

नस्ते बाये म्हाका सोंसना ! 


नसतें बाये म्हाका सोंसना 

मोगाक भायलिं संवगां कित्याक ? 


दोळे मारुन नदर चोरुन 
गालांत मुमुखेंशे हांसुन 
उमठ्याचे नाखुट खायत 

ओगिच भोंवी मोडप कित्याक ? 


चिटकी मारुन , खांकुन शिंकुन 
निसर्शि कित्या पावल चुकुन 
फस्कार चिपुट मारित तुकुन 

प्रेम म्हजे पळेशि कित्याक ? 


तुमकां दादत्यांक लज भिड ना 
मनांतल्यो खुमो काय समजना 
ओगीच पिसाय पांगरुन मना 

प्रेम म्हजे पळेशि कित्याक ? 


मनांतलें तुमकां सांगचे कशे ? 
तुमकां लगुन लागता पिशें 
पुण तुमकां हे समजना कशे ? 

अजाप म्हज्या दिसता मनाक 


तुमचे घोकणेंत होव पिशेशे 
बाजेर पडल्यार चाबती गाशे 
पळौन अर्दै मेखळे उशे 

खंत कित्या लागता जिवाक ? 


पवित्र हो मंगळार 


Mew 
optomes 


aholic 


पवित्र हो मंगळार । आयचो पवित्र हो मंगळार 
आज गाजतलो फेंक शिवांचो हांगाच ह्या म्हुर्तार 
दुधसागरच्या दोंग्रा ! दर्या ! उबारून हात 
लाख जिबांनी सबा सबांनी दिया दिया साथ 
आनि सत्रिच्या उठा शिळांनो लाया लाल तिळे 
या वान्यांनो फुलया आमच्या काळजांतले अिंगळे 
कुळदेवतांनो ल्हवेल्हवेतल्यान करा बेगी संचार 

पवित्र हो मंगळार 
वळी बरैल्यो यो ज्यो तांची सुकचे पैलिं शाय 
भरून दोळे हांवें पळेली उसळलेली ल्हाय 
धन्य लोहिया , धन्य भूय ही , धन्य तिचे पूत 
धन्य तांगेलो त्याग पळेली दोळ्यांतली जोत 
धन्य हांवय बी बरैलेल्याचो जियेवन साक्षात्कार 

पवित्र हो मंगळार 
प्रसाद मेळळो नाल्लय फुटलो , घुडी उबी जाली 
तिळो घणघणित लावन आमगेली आवै पळ्या आयली 
भंय गेलें , जय आयलें , संचित फळफळ्ळे आज 
चडा चडा रे आतां यशाची सासणाची पाज 
हिचेच आमी पूत हिच्यास्तंव दिवं रक्ताची धार 

पवित्र हो मंगळार 
दिपा राण्याचे आनि पिंतांचे घेवन व्हड नांव 
घालुन बोटा घाव चला रे नवे तिळे लांव 
देखुन चाखुन रगत पळ्या हे आमी भाव भाव 
खांदा खांदो लावन ह्याफुडें अक जावन रांव 
झुजून आतां मर्या कर्यां भांगराचा संसार 

पवित्र हो मंगळार 

ल 


म्हजे गोरूं 


म्हजे गोरूं चरूं , म्हजे गोरूं नरूं 

ताका ओगीच नाका बाये मारूं 


5 . 


ताजे लागल्यार तोंड 
येता फुटून बोंड 

मणिमोतयांच लागता शिवरूं 


ताज्या शिंगांत बीज 
ताज्या आंगांत वीज 
वेद ताज्याच गेताचें धुंगुरूं 


तें पानेतनां 
जिण तानेतनां 

जण एकान जावचे वासरूं 


अशि घालून वंय 
ताका आडावं न्हय 

ताजे स्वरूप नये बाये विसरू 


ताजी शेपडी धरून 
वचुं सहज तरून 

अशें भवींचें हें बाये तारूं 

गोयच्या वनी 


onante 


गोकुळिंचो कृष्ण हांवें गोंयच्या वनी देखलो 
ह्याच देही ह्याच दोळयां मोक्ष हांवें मोखलो 


पांचव्यो पांचव्यो कोंड्या - आळी 

बैंच आसली निळी तळी 
उजळ तिज्या चंद्रजळी म्हाका पळौन खांकलो 


भिजलें 

लजलें हांव 
हांसुन ताणे पुसले नांव 
गोकुळ जालो जालो गांव , जीव ताका विकलो 


घेतां ताणें आपले सरी 

दोळयां म्हज्या लागल्यो झरी 
घुमलो देह पांवरेवरी , चंद्र खांदा तेंकलो 


परजळटा व्दारका उरी 

कृष्ण सदां म्हजे सरी 
दुल्लभ हो वल्लभ हरि एका उल्यान जिखलो 

निळे सवणे 


man 


निळे निळे सवणे एक 

सकाळच्या गो पारा 
भांगराची पुंगरां बांदुन 

आयलें म्हज्या दारा 


सवणे गायत आले तशें 

झाडा पेडा लागलें पिरों 
कोमो आंको फुटुन म्हजें 

पोरसुं आयले चंवरा 
निळे निळे सवणे एक 

आयलें म्हज्या दारा 


म्होंवान भल्ले फुलां - गले 

हरयाळेक फुटले दोळे 
अकस्मात अम्रताचे 

गीत सुचलें भोवरा 
निळे निळे सवणे एक 

आयलें म्हज्या दारा 


२ 


सवणे जिवा भिडुन गेलें 

हांवय जालें गाड निळे 
दिष्टाव्यान भेटले हांव 

म्हज्या राजकुंवरा 
निळे निळे सवणे एक 

आयलें म्हज्या दारा 


तुज्या पांयार 


20 


wotion 


तुज्या पांयार होवें घाली उडी 
बुडय ना जाल्यार पाय रे तडी 


जायतो तळफेलों , जायतो वळपलों 

तापत्रयिं या लासलों , हुल्पलों 
थकलों आतां , तुजेर सोंपैल्यो 

संसाराच्यो अडी नडी 


सुख हांगचें हारशांची माया 

अदृड ही कंवचेची काया 
कित्याचोच ना हांगा भरवंसो 

कळणा केन्ना बसत बडी 


तुजेबिणे जग व्यर्थ समर्था 

निव्वळ जळ दुःखाक अनर्था 
घाय हुलप हे लाय सार्थका 

तुज्या दयेची घालुन घडी 


४६ 


खुंटली गे तृष्णेची धांव 


न्य 
aliation 


खुंटली गे तृष्णेची धांव दिसले देवा - पांय 
यातना न्हिवली गे सगली पेखले सगले धाय 


ज 


तुटले पास आतां सगले विस्व घरदार 
वेता थें थें जिवा म्हज्या ताजोच आधार 


जिवाक गात्रांक आतां थंडाय गंदाची 
जळी स्थळी सया निळी म्हज्या मुकुंदाची 


सवण्याच्याय कंठी ताजी वाजता बाये वेणू 
सोट्टा धार जीण म्हजी जावन कामधेनू 


उजवाडा - काळखांत आतां ताजीच सासाय 
मोग म्हजो जालो असो दुदावेली साय 


करुं कित्या आतां पुजा ? हांवच फुलां - झाड 
देव म्हज्या देहीं हांसता दिष्ट ताजी काड 


विमलां - रोस 


4 


isme 


सुगटां घालुन कर गो बेस बिमलांचो रोस 
फैदासून हाडला हांवें आज तांचो घोंस 

मानशेची सुगटां असली मेळुक भोव कठीण 

तांकां लागुन बाटुन वचत अनवाळीय भटीण 
हुमण कसो कर गो मिच्च घालुन दुणो - रोस 

वाडून सगलो सौंपौं नाका , सांजे इल्लो दवर 

पेटक्यालो बुकलो , सांबाळ , घेत ताजी खबर 
शेळ्या रोसामुखार अशा कोणाक जाय पोस ? 

उकड्याची पेज बरी जावं दी गो फुलार 

शिजय बरी सवकसाय गो कुंड्या - तुज्यार 
उंडये लावन खाल्ल्या रोसासारको ना जिनोस 

शारच्यो परी खावन खावन पडल्या जिबे माठ 

असल्या रोसाची गो म्हाका लागल्या सामकी गांठ 
भुरगेपणच्या सुखान म्हाका जावं दी गो धादोस 


nour 


झंजाळालो म्हाळ 


बरो बाबा भल्लो म्हाळ ! 
घालपी कोण काय म्हळ्यार 
आमगेलो गोपाळ शणै झंजाळ 
गांव सांकवाळ , 
घर भंगसाळ , 
खासा तो आगयो बेताळ . 
तागेली भावका - देवता तोंडाळ आनी खंखाळ , 
एक चलो वाळ , 
दुसरो वाचाळ , 
तिसरो पयल्या नुमराचो कुटाळ . 
चली बोवाळटाली ती अरवळ आनी घाळ . 
भुसमारे आयिल्ले ते चंवाट्यावैले टवाळ . 
दीस आशिल्ले उबाळ , 
तांतूत , लोटिल्ल्या काच्याबुच्यांचो हो कुल्लाळ ! 
आनी तो थोडो म्हणून 
जमिल्लया बायलांची वाळवो पेंचून चांचाळ . 
इतले म्हणसर जाली बारांची नाळ , 
आनी जालो सायबा सुरू म्हाळाचो बोवाळ . 
पुण कितें सांगतलो जिवाचो जंवजाळ ? 
शीत गुळफो नवाळ , 
रोसाक भगभग जाळ , 
शाकेक आळू आनी वाळ , 
शितून घालें तेंय पालेल्लें कणगाचे पाळ 
आनी मणगण्यांत सामकी भातेल्ली दाळ . 
खातलो कितें कपाळ ? 
पुण पोटार उठिल्लो न्हय गा काळ ? 


पां .४ 


जिबेक म्हळे , 
वळख वेळ काळ 
आनी चलयल्ले व्रत पाळ , 
गोडयेक भरस लाळ , 
आनी जमत तितलें हाताळ . 
अशेभशेन एकदांची संपादलो म्हाळ ! 
पुण जेन्ना जाली सकाळ 
तेन्ना कितें सांगतलो जिवाचे भोवजाळ ? 
जावंक लागले अशे धाळार धाळ 
किं तांका कसोच उल्लो ना ताळ . 
मागीर म्हाका गोपाळाचे अशे माल्ले जाळ , 
किं हांवें काडली सामकी दास्तनांतली गाळ . 
म्हळे , 
पाड पडूं तुजो म्हाळ ! 
तो गांवाभायर व्हरून उंवाळ 
नाजाल्यार सारयेर तरी दाळं . 
आनी इतलेय आसून 
' जिबे सुवादीन ' असो आनी म्हजेर आळ ! 
ळळा ची ही अशी आळ 
करून हांवें जी ही रचल्या माळ 
ती ओडीत 
तूं हो म्हगेलो अणभव बरो करून चित्तांत चाळ , 


मनांत गाळ , 


आनी स्राद्ध , तीथ , म्हाळ 
असले सगलें ताळ 
आनी गेलोय जाल्यार . 
जिबे पापणीक सांबाळ ! 


५० 


वेणू 


घेया काडुन 


हाजो वेणू कोणय पुण 
म्हजो संसार गेलो बाये झडुन पडुन 

वेणु वाजलो तसो 
जीव जाता पिसो 

चित्त कशेंच कित्याचेर लागना 
ओतो दुदा वेता 
केल्लें आंगार येता 

सारकें कितेंच हातून जथना 
मागिर सगलीच बोचती म्हाका घालुन पाडुन 

दूद बसल्यार कांडूंक 
गाय तशे पाडूक 

कान फुलौन भांबावन पळेता 
गाय दुभच ना 
वांसंरु लुचच ना 

अशिं नवलांची वेणूची लळितां 
मागिर म्हाकाय दिसता वचचें दांवें तोडुन 

वात सारतां सारतां 
हांव विसरून वेतां 

बोट भाजलें तरीय म्हाका जळना 
सूर जिवीं भरून 
सुद्द वेता सरून 

कोणें दागले भाजलें तेंय कळना 
असो जंत्रान या जीव काडला ओडून 


५१ 


भुपाळी 


उगड तुजी नयनदळां श्यामसुंदरा 
भांगराचो चट्टा कळस विस्वमंदिरा 

सृष्ट सगलि पांचवी चार 

वाजता तांबयांत धार 
शिपटें वेडो घेवन अधिर ही वसुंधरा 

रुशिमुनिनी श्लोक म्हळे 

गुथुन जाले फुलां - झेले 
दुदा - धयां वाटयो पेले भल्ले श्रीधरा 

भरुन घेवन पडगो पळी 

तीर्थ दीप पुष्पदळी 
लजत लजत आयली पुजे सजळ इंदिरा 

उजळ जाल्यो सगल्यो दिशा 

न्हावन धुवन आयलि उषा 
हळदी कुकमांत घालुन सुपलिभर वरा 


अशी तुजी कृपा 


अशी तुजी कृपा बापा 

अशी तुजी कृपा 
उपासांची ब्रतां जाली 

त्रितापांची तपां 
कालची दुखां जावन आयलीं 

अमृताची कुपां 
कृपांजुळी पावस तुजो 

असो आंगार घेतां 
एका सुखाचीच जाली 

आंगणभर वितां 
खतां मखां 

धुवन गेली 

व्हांवली सगली विखां 
लसलसून आयली वैर 

पुण्यायेची पिकां 
तुज्या हातची उदकां पसुन 

जाली म्हाका तुपां 
भोगतां तुजी पदोपदी 

अजापाची रुपां 


भाऊबीज 


सप्नावती : 

सोबितसुंदरे वसुंधरेसैत आस्विन - वन - चलयो 
मारीत पावली चल्यो घेवन कणश्यांच्यो चुडयो 
त्रिभुवन सगलें व्रजवन जालें चलयो रतिवृंद 
वरदराजसो शरद आयज हो जालो गोविंद 
विणित गोफ इंद्राचो गोपी रासगीत गायती 
बिंदितिळे झिगझिगती , घागो ताळाचेर वाजती 
हारशाच्या उदकांत उदेली सर्गातली दाळमां 
उजळू तांच्याय परसय आमची सुंदर मुखबिंबां 
असल्या घडये बसल्या कित्या गे उठ रत्नरेखे 
गायत नाचतनां सुट्टि भितल्ल्यो गांठि आनि विळखे 


रत्नरेखा : 


आनंदच गो म्हजी व्यथा 
फुलांत कांटो तशी सुखांतय 

कुशीत सलता एक कथा 


जोतीच्या गभांत काजळी 

तशी व्यथेची कथा म्हगेली 
सालंकृत जरि हे स्त्री - जीवन 

करुणरसांतली तरि कविता 


घर मेळटक्षणिं कुळार सुट्टा 

हांगाय एकटें एकटें दिसता 
गोत्र तुट्टकच गो पैसावता 

आवयबापायचीय बी ममता 


पतिचो केवळ सुखांत वांटो 

भुरगीं धांवती बारा वाटो 
घरी दिवे पुण जिवांत कांटो 
आसून सगलें जिणें वृथा 


सप्नावती : 

सांग गे कित्या उदास , कसल्या पुण व्यथेन , 
घर भरून ओत्ता आसुन सुख कृतार्थतेन 

भांगराचो दारवठो 

कपलांचो घरा गोठो 
दुर्गा पोरसां हुपति हंस गे अपुर्बायेन 

शुक्राचो थंड उजो 

तसलो बाये घोव तुजो 
झेलुन घेता उतरां तुजी कितल्या अचळायेन 

नासुन अशें कांयच उणे 

मानशि कित्या विफल जिणे 
सखि आसुन परकि हांव खच्या पुण कथेन ? 


रत्नरेखा : 

ती कथा कथापुराण धुंडुनय न मेळचेली 
भोगिल्या बगर कळा तशीच न्हय गो कळचेली 
वाल्मिकी दयानिधीक हीच तितली कळ्ळि ना 
व्यास म्हामुनीक बी कथूक नीट आयलि ना 
घुस्मटून रावलल्या यमीक सांवरना र . 
द्रौपदेक येवजता अजून तेच सांकडे 
दुःख सांकडेय तें सभाग्य जीण त्यांमुळे 
भाव ना तिच्या सुखांत गो सदां दुखां - तळे 


५५ 


सप्नावती : 

तुज्या नेत्रिंचे पाणी । 

तीर्थच अद्भुत गे मधुराणी 
गळटां तें जळ , तळि 

ही निश्चळ फुल्ली गे कमळांनी 
जमल्यो सांवळ्यो गावपा लागल्यो 

व्याकुळ हृदयविराणी 
कसो पळे जळिं चंद्र 

बियेतय हांसता पूर्ण कळांनी 


चंद्र 

थाबै दुखांच्यो माळा 
तुज्या उल्यांनी भाव तुजो हो सर्गय त्यागुन आयला 

भुरगेपणींची तुजी उंडी ती 

स्मरतक्षणिं गे हुटके लागती 
सुखतृप्तीतय दोळे भरती घडि घडि पावला पावला 

भावाभैणींचें हें नातें 

जिवाक ओट्टा परतें परतें 
म्हणून 

असो आयलां हुटक्यांनी सोडुन गे हरभाळा 
हाड तुजी प्रेमाची आरत 

माग जाय तें , सांग मनोगत 
भाव तुजो सेवेक तुज्या हे वर घेवन गे रावला 


रत्नरेखा : 

नेत्र निराजनां बावल्यांच्यो ह्यो वाती 
दुखांनी भिजौन लायल्यो ती म्हजी आरती 
आयुष्याचो म्हज्या दिला तुका घांस 
दी रे म्हज्या संसाराक तुजो सहवास 


पतिपुतां खातीर नाका म्हाका काय 
भाव नाशिल्ल्यांच्या घरा लाय असो पांय 
हुटके तांचे सगळे भागय ह्या दिनी 
भाऊराया असली म्हाका घाल उंवाळणी 


चंद्र : 

आनंदी आनंद भल्लो आनंदी आनंद 

ह्या असल्या मायेक लागुन हे जिणें सुखाचो कंद 
सर्गातय ना असली माया , म्हणुन देव बी भुलती जगा या 
हांगच्या दुखांतय सगल्या सुखांचो व्हावता मधु मकरंद 
अर्थिअपुर्वायेच्या भैणी हांवच ! तुज्या ताटांत उंवाळणी 
तुजोच आतां जिवा म्हच्या ह्या सदां ह्याफुडें छंद 
भावांविण भैणींचे हुमरे , मोतयांनी हांव करीन हांसरे 
तुज्या दीप्तिची ओप घेवन ही जायन पदोपदि धुंद 


सगली : 


आनंदी आनंद भल्लो आनंदी आनंद 
भाव मेळ्ळो भैणीक सुवर्णी परमळ्ळो मधु गंध 


५७ 


संजीवनी 


( नाठ्य काव्य ) 

( आंक पैलो ) 
संजीवनी विद्या मेळौन कच देवयानीचो निरोप घेवंक आयला . ) 


कच 

देवया नि , धन्य जिणें सफळ आज साधना 
दी आशीर्वचन कचा , परत वता आसतनां 
हंसाकृति इंद्रयान वाट पळेत तिष्टता 
सर्गाचें स्वर्णदार सांजवर्णी तळपता 
दी तुजो प्रसाद नाल्ल नी न्हिवै उजो व्यथा 
सूर्य चंद्र गायतले तुजी म्हजी सदां कथा 


देवयानी 

हातार उदक पडनाफुडें आनिक दानार दक्षणा 
खिणय कशी हांगची ओड इल्लिय तुका उल्लि ना 
एकाय यादीन जड कशे पावल तुजें जायना ? 
मातय कशी हांगची अर्थ ओड तुका लायना ? 
ह्या वनान कितलो तुका तरेतरेन केळेलो ! 
ह्या वडान आंगा खांदार फुलावरी झेललो ! 
ह्या न्हयेन कितलो तुका रे सुखान न्हाणलो 
इतले बेगी सांग कशे सगळे तूं विसल्लो ? 
सवण्यांनी तिळसनचे गीत तुजे म्हळ्ळे 
मान्ने पुनवेक मोरान नृत्य तुजे केल्लें 
ही मनीं थुळेत गाय रे तुका पता 
तूं वेता म्हणुन नुलैत ही दुखां गळता 
येस जैत मेळत पोण्ण प्रेम असले मेळणा 
घर मात्शी याद हाजी सहज फावत तेन्नों 


५८ 


बिसरन कसो हांव हांकां 
पंचिष्टां हीं वंद्य मस्तकी , जिविंची मोतयां माणकां 
गाय न्हय गे ही माय म्हगेली , ही सवणीं तर भावणांय 
वडिल कशा त्या मंत्रवडा गे सर्गातय ना तुळणा . 
स्वर्गगेच्या परसय व्हडली ह्या न्हयची गे म्हैमा 
ह्या वन यच्या दयेन आयलों तीन फावट हांव जल्मा 
हांच्या स्मृतींची ओवळां कांदळां तींच म्हजी मणिमाणका 
व्यथित मनान गुथीन सदोदित , पुजिन मनोमन हांकां 


देवयानी 
जावची ना आनिक कोणाचीच याद ? 

सांवळि जावन भोंवलि सदा 

ऑपुन जीव तुज्या पदां 
घेतलो जिणें ध्यानी मनीं तांचो छंद नाद 

गौरवाच्या मध्यानकाळा 

रावल्या तुज्या पावलांतळा 
लिपुन गुपित सांगुक तुका घालता आर्त साद 


कच- 


ती याद न्हय उलौचेली 
केवळ सपनी पळीचेली 
हिन्यावरी दवरचेली 

धांकून प्राणसंपुटांत 
ती जिवीं जियेवंचेली 


हुस्कारून न्हिवौंचेली 


उलौन न्हय विटाळचेली 

जिवावेल्याय संकटांत 


५ ९ 


देवयानी 

आजवैर जायतें वैर सोंसलें तुका लागून 
थोमणे खुटले हांसून घेतले तुका बर मागून 
बायलांची जात आमची , मर्ता जीव लजून 
विद्या तुका फळची म्हणून सांगले ना अजून 
आडावन आतां धरीन जरी रावलां में तठून 
माठोळीशे दैव म्हनें पट्टलें तुटून 


कच 


नाका नाका उलौं नाका 

दिवो असो पालौं नाका 
गगनिं गेल्लो दीपस्तंभ 

गे फुकेन उडौं नाका 
पुण्य जे फळाक आयलां 

तें अशें झडौं नाका 
मुहुर्त घडली जी तुवेंच 

ती आतां कडौं नाका 
वचनबद्ध हांव कुळाक 

गे रागार जावं नाका 
दी निरोप हांसत्या मुखान 

आनि कळाव लावं नाका 


देवयानी 

हांसप हांगा न्हय रे सोपें सर्गिच्या भशेन 
भोंवर हांगा भोंवता फुलाभोंवतणी आशेन 
मोग हांगा हांयस जावन लायता जिवा फांस 
कळणा केन्नां विख्ख जायत अमृताचो घांस 
आज म्हजी गत्त तशी रे तुका लागून 
तुजेवांगडा सपन म्हजे चल्ले रे हुबून 


६० 


सख्य तुजें जोडचे म्हणून गोत्र हांवें तोडले 
घर तुज जोडचे म्हणुन हांवें कुळार मोडले 
केलं सगले इपितांनी आयलां हे जिवार 
येसय तुजे जावंक पावलां बुट्टिचे हुंवार 
संजीवनि मेळ्ळ्या तुका , ताळ म्हजेय मरण 
लज सोडून कचा तुका आयल्यां हांव शरण 


कच 


भोगित मर्णा जीवन दिवचे हे गे संचित आमचे 
जशें उज्याचे उजवाडाचे अथवा ह्या उदकाचे 
रविचंद्रावरि वियोग आमचो उज्वळ योग जगाचो 
मोक्ष असो हो फळ्ळा आमकां , दुल्लभ जल्मजुगाचो 
प्रेमकळेन तूं जळत व्यथेचें घाल जगी या चान्ने 
अशेंच सुट्टा जल्म मृत्युचे सुवर्णवर्ण उमाणे 
सोड पांय गे , आतां वेळ ना , तुका व्हरूंकय जायना 
मायणा लायता वान्सा मनशा स्रयाक केना पायना 


देवयानी 

कपटवुद्द तुजी कळ्ळी 
संजीवनि नाडून व्हरचेली 
वान्शेचें पाप तुकाय सुटले ना 
कळा तुजी ही शापदग्ध जावन 

अंती वतली 
शिकैल्यार दुसऱ्याक फळटली 
तुका परी ती अंतयामी 

पीडा दितली 


कच 


बरें जावं बरें जावं 
तुजे बरे जावचे म्हणून स्राप हो 


मिरैन मस्तकी हांव 
स्त्रया होय निःशंक पायतलो 

जिणे लोकसेवेक लायतलो 
म्हजेयपरस गे सर्ग गायतलो 

भवतारक तुजें नांव 


कच वेता ) 


आंक दुसरो 
थळ : -सोतलें ब्रहस्पतीचें घर . आज देवलोकांत कचाच्या सत्काराचो 
महोत्सव आसा . पैली ताजी पालखी ब्रहस्पतीच्या दारांत येवचेली आसा . 
कचाची आवै पंचारतीचे साहित्य तयार करता . ब्रहस्पतीच्या हस्तकी ताजी 
पाद्यपुजा जावंचली आसा . मोठ्या अभिमानान ब्रहस्पति बायलेक म्हण्टा . ) 


ब्रहस्पति 

धन्य तुजो गे कुसवो आर्ये 

तुळा जगीं ना तुज्या फळा 
येस अजरंवर म्हज्या कुळाचें 

कचान हाडली अम्रतकळा 
आज घरोनघर दिवल्यो पण्टयो 

मणिमोतियांची निरांजनां 
चल्या उंवांळुक वाट पळेतल्यो 

राट घेवन गे सुरांगना 
इंद्रधनूची तोरणां आर्को 

अष्टोत्तर तीर्थी उदकां 
यक्षराय वैल्यान ओत्तलो 

लक्षकोट वज्रां माणकां 
नारद तुंबर गंधर्वादिक 

दिव्य गायतले स्तुतिकवनां 


६२ 


ताज्या बऱ्या दश दिशांत चलती 

पुजनां , नवचंड्यो , हवनां 
रुषिमुनि पालखी ताजी व्हरतले 

संत्रि धरतलो देवपती 
स्वररंभा सानंद नाचतल्यो 

घागो वाजतल्यो मंदगती 
असो बापायकय शिष्य करतलो 

पूत जावंचो ना गे दुसरो 
पुण्यायेचो करो भरिल्लो 

कुळशीळाचो दिवो खरो 


तारा 

संसारातले शास्त्र सगले ज्ञान तुमकां कळटा 
कळणा मात खें कोणाचें काळीज कशे जळटा 
यस - नांवां - लोकिकाक जिणें तुमी ओपलां 
कळटले कशें सुखांत दुःख कितले लिपलां 
दिव्य विद्या हाडल्या कचान तितली तुमकां दिसता 
दिसना पुण्य कसले दुःख जिवीं ताज्या शिजता 
सर्ग सगलो फुल्ला तरी कळो ताजो बावला 
जीव सांडला पैस , हांगा देह तितलो पावला 
दोळे आसून अशे कशे आंधळे तुमी दादले 
येन्ना पसुन उपाय करा हातान जातीत तितले ! 


ब्रहस्पती 

जीव तुजो पडला चाळणी नस्त्या दुबावांनी 
तोच एक आसता तुज्या ध्यानी , मनी , प्राणी 

नस्तो हुस्को काडुन असो 
उमथु नाका सुखा - शिंसो 


६३ 


असल्यानी उत्सवाचें जातले उणे पाणी 

पालखि आतां येवंचि जाली 

हाड दिवे , राट , तळी 
आयक चलता फोगपेट , नृत्य वाद्य गाणी 
( मरामतीचे आवाज . नृत्यांतले गीत ल्हव ल्हव चड चड 
स्पष्ट आयकूक येता . ) 


रंभानो आरंभाक पातळ पावलि मारा 
अशा विकळ शितळ वेळार तिळसनच्या पारा 


जावन फुलां कडकडी 

ताळार मारा तालगडी 
फुगडि धालो खेळत व्हरा पालखि कचा - घरा 

सल्लो डंख मुत्युचो 

हाकाच लागुन सासणाचो 
अम्रताचें सूर्यपान लागला ताज्या दारा 

पेण्यापेण्या कणकणी 

भोंवर मारा भोंवतणीं 
देवलोक लोटला आज ताज्या जयजयकारा 

( चौघुडो वाजता . ) 


तारा 

पळ्या बेगी पळ्या बेगीं चल्या दशा जाल्या कशी 
पिशी म्हणा कशीय म्हणा घेया ताका बेगी कुशी 

बावल्यो ताज्यो सारक्यो ना 
चलो उल्याक मेळचो ना 
घात जालो , पडलो चलो , धांवा , करा चौकशी 

( कच पालखेंतल्यान धुंवळून पट्टा . ) 


इन्द्र 

कचा जिवा गे ना भय कसलो 

धन्वंतरि सेवे घोळटा 
अस्विनिकुंवरां पिडा युगांची 

खिणांत कळटा आकळटा 
कच आमच्या काळजाचो गोंडो 

जातलो उबो पलकी परतो 
चंद्रकान्तसो परतो हांसतलो 

देवकुळाचो उद्धरतो 

( ते वावुरतात पुण तांचो उपाय फळना ) 
तारा - ( ब्रहस्पतीक ) 

ज्ञान हांचे पळ्या चल ना 

हात हाणी तेंकले 
संजीवनि - मंत्र जपा 

तुमिच जाणात एकले 
ब्रहस्पती 

ध्यान हांवे करून जालें 

मंत्र म्हजो चल ना 
खें अडला प्राण ताजो 

नाट हाजी मेळणा 


( लोकांतल्यान आवाज ) थोताण , थोताण , थोताण 

कचान केले फकाण 


मैं माल्ली मौज हांगा घेतलो पैलो मान 


तारा 


ऊठ पुता कचा , म्हजो जीव गोळा लागला 
जीव तुजो सांग असो कित्या थकला भागला 


पा .५ 


सांग तुजे दुःख म्हाका , हांवेंय पुता सोंसला 
दुखां झरिन परोपरिन प्रेम हांवें पोसलां 
स्वास तुजो घालीत होले खेंच्या दिके चलता ? 

प्राण तुजो कळोकळीन कोणा उले घालता ? 
( कचाच्या छातयेवर मान दवरून आशिल्ल तारेक ताज्या काळजांतल्यान 
' देवयानी , देवयानी ' अशे उले आयकूक येतात . ते आयकून ती तशीच फुडे 
म्हण्टा . ) 

आयका , आयका देवयानीक हाडा हांगा बेगी 
तीच हाजी अमृतकळा , कित्या रावल्या ओगी ? 


अगा दिली तरीय आतां देवयानि येवंचि ना 
बैंच्या तोंडान वचचे आमी , तिजो सभाव तूं जाणां 

मर्मभेद जाला तिजो 

येतली सामको जावन उजो 
चलचो ना म्हजो उपाय तिजेमुखार ह्या खिणा 


तारा 

मन आमचे मेण कशे जळटनांय कट्टा 
तुट्टनांय बंदपास आमच्या ओट्टा 

स्त्रीचे जिणें दुज्या सुखा 

म्हजेभशेन कळटा ताका 
जळटां जळटां अम्रताची आंकरि तिका फुट्टा 

येना जाल्यार सांगा तिका 

अंत म्हजो पळी नाका 

आवै तुजी दुण्या व्यथेन अंतरांत रट्टा . 
( विमानांचो आवाज - इंद्र , ब्रहस्पती देवयानीक हाडूंका वतात . ) 


आंक तिसरो 
( असुरलोकांत देवयानी कचाची याद काडीत बसल्या . ) 


देवयानी 

अजुन तुजें तें तेंच उतर 
परत परत पिशें लायता 

जिव जळटा पुण वास सांवरना 

कशेच कित्यांतच चित्त आंवरना 
जळटनांय तें तुज्या प्रीतीचे 
भौन भौन पद गायता 

जल्मसंकिंची वळख आमगेली 

ह्या जल्मांतच फुलुन फळचेली 
( पैसुल्यान ' देवयानी , देवयानी ' अशे कचाचे उले तिका आयकूक येतात . ) 
साक्ष दिवक ही उले अशे हे तूंच जावन काय धालता ? 

( विमानाचे आवाज जातात . इंद्र ब्रहस्पती देवयानीकडेच पावतात . ) 


क्षमा करी गे देवां आमकां देवि देवयानी 
खैच्या पातकान कळणा , चडलां चोंयवशी पाणी 
अरिष्ट आयलां जीव कचाचो पडला भवजाळी 
तुज्या उल्या तो रावता , यो गे सगुणे तत्काळी 
तूंच ताजी गे अम्रतमात्रा दृढ तुमचे नातें 
हुमकळट्या त्या जिवा तुगेल्या सोडय तुज्या हातें 


देवयानी 

ना आता देवयानि पुर्विल्ली उल्ली 
कचा तुमी व्हेल्ले क्षणी ती जिवंत जळ्ळी 


६७ 


आतां इत्सा नुल्ली तिका 

फाट तिणे केल्या सुखा 
जळटां जळटां दिव्य तिका मुक्तिदशा मेळ्ळी 

नस्तो कित्या कर्मपास 

जिवा परतो लावंक फांस ? 
बायल दयावंत आसता प्रेम तुटचेपैली 
ब्रहस्पती- ( देवयानीक ) 
कच अंतरता म्हणुन आपैना 

लांछन लागता ब्रह्मकुळा 
तप तुमचे दोगांचेंय म्हेळटा 

विद्याय पळटा रसातळा 
म्हजेय न्हय गे तुज्याय बापायचे 

येस खंडित जातले अंती 
तेल जावन तूं वात जगै ही 
उजवाड - दिणी उद्धरती 

( शुक्राचार्याक उद्देशून ) 
तुमि तरी पळ्या कविवर्या 

सांगून हिका दोन उतरां 
ना जाल्यार भंगतली हांची 

दोगांयचीय जीवन - चित्रां 
प्राणाहुन व्हड जी विद्या 
तुमि जिवापरसय जपली 
ती कचाबगर ना घेवपी 

सासणाची हांगची वेतली 
म्हण्टले लोक ती ताणें 

घेतलि ना , तुमीय दिली ना 
लागतलो कलंक कुळाक 

हे मनार घे ब्रह्मज्ञा 


६८ 


ग्रहहशेन जाले दायजी 

गुरु आमी दोन पंगडांचे 
भाग्यान व्हडा पुण जाले 

गुरुपिते एकाच कचाचे 
हे नाते वळखुन आतां 

चलयेक कशीय समजाया 
यश घेया घेया कविराया 

आढूंक दिवं नाकात माया 
शुक्राचार्य 

आतां लावं नाका इल्लोय कळाव 
देवापरस गे तुज्या कृपेचो 

अथांग जावं दी थाव 
देवयानी 

वंद्य तुमी , जायतें जरी म्हजे खातीर सोंसला 
दादल्यां दया येना म्हाका घेतली जरी कपलां 
अभिमानान जिणें तुमी लोकिकाक विकलां 
ताकाच लागुन वचत तातूंत पावल तुमचे चुकलां 
पोण्ण सांगा , कचा -- शल्य हांका कशे कळ्ळे ? 

आयकुं आयलें कशे ताणें मनीं नुलैत म्हळ्ळे ? 
ब्रहस्पती 

गुपित तें कच मातेन जाणले 
तुज्या व्यथेतले रहस्य सगले 

आमकां तिणे सांगले . 
हारभार घालुन तुजेर ती 

रावल्या लावन दोळे 
व्यथा तुजी ती जाणा तशी गे 

तूंय तिजीय पळे . 


६ ९ 


देवयानी 
स्त्रियेदुःख कळटा स्त्रिये 

सांगुन हेरां कळटां नये 
दुःख तिजे आयलां सुये 

म्हणून केवळ येतां 
कचाखातीर , बापाय खातीर 

येना हांव म्हज्याय खातीर 
ती आवय तिजें उतर 

झेलूंक म्हणून येतां 
( देवयानी तांच्या वांगडा वेता . विमाना - आवाज . देवयानी शुक्राचार्य बी 
सगली सर्गात पावतात . ) 


देवयानी- 

स्त्राप असो हो तुका बादतलो धल्लें ना सपनी 
ऊठ कचा रे शरण तुका ही आयल्या देवयानी 
खोलाय असली तुज्या प्रीतिची नाच तिका तुळणा 
ऊठ अरुणसो हांसत उजळत यो यो कर करुणा 

( साबुद्दीर येता आनी म्हण्टा . ) 


कच- 

मोडलि कित्या सांग म्हजी दिव्य मंत्रनिद्रा 
तिजेसमान ना जगांत पुनित ध्यान - मुद्रा 
यशविद्याकर्तुपांत संजिवनि नासता 
हांचे पेलेकडच्या जगीं ती तुजेवरि हांसता 


शुक्राचार्य 
ह्या दोगांचेय दोन देह जरि 

दोन प्राक्तनां वेगळी 


७० 


७० 


प्राण एक जाल्यात जोतशे 

वा मंत्र्याच्यो वोळी 
कर्तव्याच्या खातीर ऑपलें 

कचान जीवित सगळे 
देवयानिच्या प्रितीन ताका 

चडलां तेजय अगळे 
युति प्रीती - कर्तव्याची 

तेन्ना फलसिद्धी मंत्राची 


( मुम्बैच्या कोंकणी रेडियोच्या बरेपणान ) 


७१ 


गीताय 


श्रीमद्भगवद्गीतेची 
कोंकणी समश्लोकी 


बरोपी 
बाकी बोरकार 


कोंकणीचे खाशेल्लें छंदशास्त्र 
आनी तिगेलें अर्थगौरव 
हाजें भान गीतायेंत 
कटाक्षान पाळचो येत्न केला . 
म्हणून ही केवळ वाचलेली 
न्हय तर गावंचेली गीताय . 


मोल ५० नये पैसे 


भाव अनावर जावन प्राणाक कंप भरता 


तेना उतरांच बुंगरां जातात . 


आनी तांचींच पायजणां करून 


कवितारति पावली मारूंक लागता . 
म्हणूनच शृंगार , वीर , वत्सल , भक्ती , हास्य बी रस 

घुमूंक लागून काळाची रेव , 
थोडो वेळ जायना , अम्रतान ओली करतात . 

काव्याचे तारेकतरांचे छंद आनी प्रकार 
भावकवनां , गीतां , नाट्यगीतां , संगीतिका , 
लावणी , पोवाडो अशी तरेकतरांची रचणूक 

पांयजणांच्या रुपान 
सुखांच्या सुवर्णात सुगंध फुलयता . 


